



IR-RAGGRUPPAMENTI EWROPEJ TA' KOOPERAZZJONI TERRITORJALI (REKT)

Ir-Raggruppamenti Ewropej ta' Kooperazzjoni Territorjali (REKT) twaqqfu sabiex jiffacilitaw il-kooperazzjoni transfruntiera, transnazzjonali u interreġjonali bejn l-Istati Membri u l-awtoritajiet reġjonali u lokali tagħhom. Dawn jippermettu lis-sħab jimplimentaw proġetti kongunti, jiskambjaw il-ħiliet esperti u jtejbu l-koordinazzjoni tal-ippjanar spazjali.

IL-BAŽI ĠURIDIKA

Ir-Regolament (KE) Nru 1082/2006 tal-Parlament Ewropew u tal-Kunsill tal-5 ta' Lulju 2006 dwar raggruppament Ewropew ta' kooperazzjoni territorjali (REKT).

Ir-Regolament (UE) Nru 1302/2013 tal-Parlament Ewropew u tal-Kunsill tas-17 ta' Diċembru 2013 li jemenda r-Regolament (KE) Nru 1082/2006 dwar raggruppament Ewropew ta' kooperazzjoni territorjali (REKT) fir-rigward tal-kjarifika, is-simplifikazzjoni u t-titjib għat-twaqqif u l-funzjonament ta' tali raggruppamenti.

L-ISFOND

L-objettiv ta' REKT huwa li jiffacilita u jipromwovi l-kooperazzjoni territorjali, b'mod partikolari, bejn il-membri tiegħu, fosthom linja waħda jew aktar tal-kooperazzjoni transkonfinali, transnazzjonali u interreġjonali, bl-għan li tissaħħaħ il-koeżjoni ekonomika, soċjali u territorjali fl-UE.

B'mod ġenerali, il-kompiti ta' REKT huma allinjati mal-objettivi deskritti hawn fuq. Il-kompiti jistgħu jinkludu atti speċifiċi ta' kooperazzjoni territorjali bejn il-membri tiegħu, b'appoġġ finanzjarju mill-Unjoni jew mingħajru. REKT jista' jingħata l-kompitu li jimplimenta programmi kofinanzjati mill-Unjoni Ewropea, permezz tal-Fond Ewropew għall-Iżvilupp Reġjonali, il-Fond Soċjali Ewropew u/jew il-Fond ta' Koeżjoni, jew proġetti ta' kooperazzjoni transkonfinali oħra b'finanzjament tal-UE jew mingħajru. Eżempji ta' attivitajiet bħal dawn jinkludu l-ġestjoni ta' facilitajiet tat-trasport jew sptarijiet transfruntieri, l-implimentazzjoni jew il-ġestjoni ta' proġetti ta' żvilupp transkonfinali, u l-qsim ta' ħiliet expert u prattiki tajba.

L-ISTRUTTURA

REKT jista' jinħoloq minn sħab li ibbażati f'mill-anqas żewġ Stati Membri (jew Stat Membru wieħed u pajjiż terz wieħed jew aktar) u li jappartjenu għal waħda jew aktar mill-kategoriji li ġejjin:



- Stati Membri jew awtoritajiet fuq livell nazzjonali;
- awtoritajiet reġjonali;
- awtoritajiet lokali;
- impriži jew korpi pubbliċi regolati bid-dritt pubbliku;
- impriži fdati bl-operazzjonijiet ta' servizzi ta' interess ekonomiku ġenerali;
- awtoritajiet nazzjonali, reġjonali jew lokali, jew korpi jew impriži minn pajjiži terzi (soġġetti għal kundizzjonijiet speċifiċi);
- assoċjazzjonijiet li jikkonsistu f'korpi li jappartjenu għal kategorija waħda jew aktar mill-kategoriji msemmija hawn fuq.

Ir-REKT għandhom personalità ġuridika u huma regolati permezz ta' konvenzjoni konkluża b'mod unanimu mill-membri tagħhom. Ir-REKT jaġixxu f'isem il-membri tagħhom, li jadottaw l-istatuti tagħhom permezz ta' konvenzjonijiet speċjali li jiddeskrivu l-organizzazzjoni u l-attivitajiet tar-REKT. Bħala rekwiżit minimu, REKT irid ikollu żewġ organi: assemblea, li hi magħmula minn rappreżentanti tal-membri, u direttur, li jirrappreżenta lir-REKT u jaġixxi għan-nom tagħha.

Barra minn hekk, il-poteri tar-REKT huma limitati mill-poteri rispettivi tal-membri tagħhom. Il-poteri tal-awtorità pubblika, bħal pereżempju t-tfassil tal-politiki u l-poteri regolatorji, ma jistgħux jiġu trasferiti għal REKT.

L-assemblea tadotta l-estimi tal-baġit annwali tar-REKT, li fir-rigward tagħhom jitthejja rapport annwali tal-attività u jiġi ċċertifikat minn esperti indipendenti. Il-membri huma responsabbli finanzjarjament għal kwalunkwe dejn, bi proporzjon mal-kontribuzzjoni tagħhom.

IL-KISBIET

Il-Kumitat tar-Reġjuni jamministra r-reġistru tar-REKT. S'issa ġew stabbiliti 68 REKT.

Bħalissa hemm REKT wieħed, in-Netwerk Ewropew ta' Għarfien Urban) li l-membri tiegħu ma jikkondividux fruntiera ġeografika. Dan ir-REKT huwa pjattaforma għall-iskambju tal-ħila esperta u tal-ideat fil-qasam tal-iżvilupp urban.

Fir-rapport tagħha ta' April 2018 dwar l-applikazzjoni tar-Regolament (KE) Nru 1082/2006 (ir-Regolament REKT), il-Kummissjoni kkonfermat il-valur miżjud Ewropew tal-istrument: il-kooperazzjoni fost il-membri tar-REKT minn Stati Membri u pajjiži terzi differenti tiffacilita it-teħid tad-deċiżjonijiet u tikkontribwixxi għall-iżvilupp kongunt ta' oġettivi u strateġiji bejn il-fruntieri nazzjonali. Ir-Raggruppamenti Ewropej ta' Kooperazzjoni Territorjali u l-isħubiji fihom qed jikbru b'mod stabbli fl-UE kollha, u l-użi tagħhom qed jimmultiplikaw. Bħala riżultat tal-bidliet tar-Regolament REKT fl-2013, ir-Raggruppamenti Ewropej ta' Kooperazzjoni Territorjali issa huma involuti f'diversi programmi u proġetti ta' kooperazzjoni territorjali Ewropea (INTERREG), u fl-implimentazzjoni ta' programmi oħra tal-politika ta' koeżjoni, pereżempju fil-qasam tal-iżvilupp rurali.



IR-RWOL TAL-PARLAMENT EWROPEW

Ir-Regolament REKT jaqa' taħt il-proċedura leġislattiva ordinarja; Għaldaqstant il-Parlament għalhekk aġixxa bħala koleġiżlatur, fuq l-istess livell tal-Kunsill. Ir-Regolament laqa' t-talbiet tal-Parlament rigward definizzjoni ċara ta' kooperazzjoni territorjali, il-ħtieġa li tkun speċifika r-responsabilità finanzjarja tal-Istati Membri, kif ukoll il-ġurisdizzjoni u r-regoli tal-pubblikazzjoni u/jew reġistrazzjoni tal-istatuti ta' REKT. Barra minn hekk, il-Kunsill aċċetta s-suġġeriment tal-Parlament li REKT għandu jkun irregolat mid-dritt tal-Istat Membru fejn ir-REKT ikollu l-uffiċċju rreġistrat tiegħu.

Fl-aħħar tal-2013, ir-Regolament REKT ġie emendat. L-għan ta' din l-emenda kien li jiġu ċċarati r-regoli eżistenti, li l-ħolqien u l-funzjonament tar-REKT ikun magħmul aktar sempliċi. u li l-involviment ta' pajjiżi terz jkun aktar ċar. Ir-Regolament REKT rivedut ilu japplika mit-22 ta' Ġunju 2014.

Bl-għan li jiġi faċilitat l-użu tal-istrument, il-Parlament poġġa enfasi fuq it-twaqqif ta' rabtiet ma' Raggruppamenti Ewropej ta' Kooperazzjoni Territorjali fi strumenti differenti tal-politika, bħall-politika ta' koeżjoni. Il-Parlament irnexxielu wkoll jiżgura li, taħt il-qafas leġiżlattiv li jirregola l-perjodu ta' programmazzjoni 2014-2020, ir-rappreżentanti tar-REKT jistgħu jipparteċipaw fil-komitati ta' monitoraġġ tal-programmi.

Minkejja l-iżviluppi pożittivi fl-użu ta' dawn l-istrumenti, il-Parlament jemmen li hemm lok għal titjib: fir-risoluzzjoni tiegħu tal-11 ta' Settembru 2018 dwar spinta lit-tkabbir u l-koeżjoni fir-reġjuni tal-fruntieri tal-UE^[1], il-Parlament esprima dispjaċir dwar il-fatt li l-potenzjal tar-Raggruppamenti Ewropej ta' Kooperazzjoni Territorjali mhux qed jiġi sfruttat għalkollox. Dan jista' jkun dovut parzjalment għar-rizervi tal-awtoritajiet reġjonali u lokali, u parzjalment għall-biża' tagħhom minn trasferiment tal-kompetenzi u nuqqas ta' kuxjenza tal-kompetenzi rispettivi tagħhom. Barra minn hekk, il-Parlament jistieden lill-Kummissjoni tipproponi miżuri biex jingħelbu l-ostakli għall-applikazzjoni aktar effettiva tal-istrument REKT.

Diána Haase
05/2019

[1]Testi adottati, [P8_TA\(2018\)0327](#).

